

# ዓመታዊ ሱባኤ ምቅርራብ ንብዓለ ልደት

2006 ዓ.ም.(20130)

ንባባት፡ ኢሳያስ 2፡1-5፣ ሮሜ 13፡11-ፍ፣ ሉቃ 3፡1-17

እዚ ዘሎናዮ እዋን ብናይ ዓድና ስርዓት ዘመነ ምጽአት ወይ ዘስብከት እንቀራረብሉ ጊዜ እዩ፤ ዝመጽእ ሰንበት ዘደብረ ዘይት ዝብል ምስ ዘከርና ድሕሪኡ ዘሎ ሰለስተ ሰናብቲ ንምጽአት መድኃኒና እንቀራረብሉ እውን እዩ፤ ኣብዚ ዘሎናዮ ሃገር “Advent፡ ይብሃል ካብ ክልተ ቃል ላቲን ዝመጸ እዩ “Ad-ventus” “ምምጻእ” ወይ “ምእታው” ማለት እዩ። ንኣና ክርስትያን እዚ እዋን ንምጽአት ጎይታ ምጽባይ እዩ ዘስምዕ። ዘመን ምጽአት ሰለስተ ሰናብቲ ዝሓዘ እዩ “ዘስብከት ዘብርሃን፣ ዘኖላዊ” ይብሃል ነናቱ ምስባኻን ንባባትና አልኦ።

ብዝያዳ ክህግዘና አስተንትናና ኣብ ክልተ ክንመቐሎ፡

## ፩ ንብዓለ ልደት ክንሰናዶ።

ቤተ ክርስትያን ካብ መጀመርያ ንልደት ክርስቶስ ኩሎም አመንቲ ክርስቶስ ዘኪሮም ኩብዕልዎ ወሲና እዚ ኸአ ነቲ ምእንታና ሰብ ዝኾነ ክርስቶስ ብሓዲስ መንፈስ ዘኪርና ኣብ ሕይወትና ኣብ እምነትና ሕያው ክንገብሮ ምእንቲ እዩ።

ንምጽአት ልደት ከመይ ገርና ክንጽብ ይግብአና? ቅ. ሉቃስ ነቲ ዮውሓንስ መጥምቕ ዝብሎ ዝነበረ ኣብ ወንጌሉ አስፊሩ ይነግረና። “ጎደና እግዚአብሔር ጽረጉ መገድታቱውን አቕንዑ፣ ሽንጥሮ ዘበለ ልዕል ይበል እምባን ኸርባን ኸሉ ትሕት ይበል ጥውይዎይ ዝኾነ ኸሉ ትኽ ይበል ድንጉር ይተኻኸል፣ ሥጋ ዝለበሰ ኸሉ ኸአ ምድኃን አምላኽ ኪርኢ እዩ” (ሉቃ 3፡4-5) ካብ ኢሳይስ ነብይ ዝበሎ እናጠቐሰ ብአፍ ዮውሓንስ ይነግረና።

ብኸሉ ብመንፈሳውን ብሥጋውን ተሓዲስና ንልደት ክርስቶስ ክነብዕል ንንገር አሎና። እንተ ኾነ ሰብ ክሕደስ ክሓልፎ ዝግብኦ ጉዕዞ አልኦ።

1. **ብኃጢአቱ ተአሚኑ ክንሳሕ ይግብኦ።** እቲ ዓቢ መኸላእታ ኮይኑ ዘሎ ኃጢአትና እዩ። ክንሳሕ በደልና ክንእመን፣ ካብቲ አረጊት ጠባይና ወጺእና ኣብ ሓዲስ ሕይወት ክንኣቱ ኃጢአትና ክንእመን ይኸብደና። ሰብ ተዓዊቱ ዝብሃል ንርእሱ ክስዕር እንከሎ ጥራሕ እዩ። ኣብ ቅድሚ አምላኽ ተደፊኡ ኣብ ቅድመኻ በዲለ ኢሉ ከምቲ በታኒ ወዲ ክእመን እንከሎ ጥራሕ እዩ ኣብ ቤት ኣብኡ ክኣቱ ዝኸእል። ንስሓ ኃጢአትና አፍደገ ድሕነት ይከፍተልና። በደልና ክንእመን ቀሊል አይኮነን እዚ ኸአ ብኸልተ ምኽንያት እዩ **ሀ.** ሥጋን ክስዓር ክዋረድ ክእመን አይደልን እዩ። ተጋግዮ እንተ በልና ዝተሸነፍና ኮይኑ ይስምዓና። **ለ.** ሰይጣን ጸላኢና ካብ ደምቢኡ ክንወጽእ አይደልን እዩ። ንወትሩ ደቂ ማሕበሩ ኮና ክነብር እዩ ዝደልየና። ስለዚ ክንሳሕ ይኸብደና። መንፈስ ሰይጣን ዝመለኸ ጥራሕ እዩ ንስሓ ዝአቢ።
2. **ንኸሉ ኣብ ኢድ አምላኽ ከነንብሮ ይግባእ።** ሰብ ኣብ ሕይወቱ ልዕሊ ኸሉ ንአምላኽ እንተ ገበረ ክሕደስ ክቕየር አየጸግሞን እዩ። ንሕና ኣብ ገለ እዋን ኣብ ክእለትና ኣብ ገለ እዋን ኣብ ዘሎና ሃብቲ ኣብ ገለ እዋን ከአ ዘሎናዮ ሕይወት ንመገዲ አምላኽ ሓዲግና ንጸጋም ክንጉዓዝ ዘይኸብደና ፍጥረት ኢና። ክንሕደስ እምብኣር ኣብ አምላኽ ብምሉእ ክንምለስ አሎና።
3. **ክናፍቕ አሎና።** ቤት ሰማያዊ አቦና ክናፍቕ ይግብኦና። ቤት ኣብኡ ዝሓደገ ከምቲ በታኒ ውሉድ ክንከውን አሎና። ንሱ ንቤት ኣብኡ ብማዕዶ ምስ ረአዮ ኣብ ልቡ ተመሊሱ ንሕና ውን ነዚ ኩነት ክንለብስ አሎና። እዚ መንፈስ ኣብ ልብና እንተ አሕደርና ክንሕደስ አይከብደናን እዩ።

አብዚ ጊዜ ምጽአት ልደት ክርስቶስ አብ እንሰናደወሉ ዘሎና አብ ግምት ክነእትዎ ዘሎና ነገራት አሎ።

- **ብተስፋ ምጽባይ።** ሰብ ብተስፋ ክነብር ምስጀመር ጥራሕ እዩ ክነብር ዝኸእል። ተሳፋ እንተሎ ንዝኸነ ጸገም ክጻወሮ ይኸእል። አብ ታሪኽ ብዙሓት ሰባት አብ ቤት ማእሰርቲ እሞ አብ መንጎ ሞትን ሕይወትን ዝነበሩ ከመይ ኢልካ ሓሊፍካዮ እንተ ተባህሉ እታ ሓንቲ ዝሓዘቶም ኩኖ ስቓይ ዘሎ ብተስፋ ክርእይዎ ስለ ዝኸአሉ እዮም። ንልደት ክርስቶስ ዓመት ዓመት ክንጽብዮ ኸሎና ብተስፋ ብእምነት ኢና እንጽብዮ። ተስፋና ኸአ ንኸሉ ጸጋታቱ አልቢሱ ሓዲስ ሕይወት ክነልብስ እዩ።
- **ትዕግስቲ የድሊ።** ክትጽብ ከሎኻ ጽቡቕ ጥራሕ አይ ኮነን ዝመጽእ አብ ገለ እዋን ጸገም እውን ይመጽእ እዩ ስለዚ ንኸሉ ብምስትውዓል ነቲ ክርስቶስ ዝህቦ ጸጋን በረኸትን ርኢና እንተ ኸአልና ንኸሉ ክንክእሎ ኢና። ክንርድኦ ዘይንኸእል አብ ኢድ አምላኽ ክንሓድጎ፣ ንዝኸበደና ሓግዘኒ ክንብሎ የድሊ። ዝዕገስ ሰብ ክመግላ ኣየጸግሞን እዩ።
- **ክንጽብ ከሎና ምስ ካልኦት ኮና ኢና እንጽብ።** ዘመነ ምጽአት ናይበይና ጉዳይ አይኮነን ናይ ኩልና እዩ። ኩሉ እጃሙ ከበርክት እሞ ንእንጽብዮ ክንበጽሖ ተሳትፎና ክዓቢ አልኦ። ምሳና ኮይኖም ዝጸበዩ ስለ ዘለዉ አብ ልብና አብ ሕይወትና ቦታ ክህልዎም ይግባእ።
- **አብ ትጽቢት ስለ ዘሎና ልብና ክፋት ክኸውን ይግባእ።** እንጽብዮ ብተስፋ ስለ ዝኸነ ክፋት ክኸውን እንከሎ ጥራሕ እዩ ትርጉም ዝህልዎ። ዕጹው ልቢ ስለ ዘይተኸፍተ ተስፋ የብሉን ዝጽብዮ የብሉን ስለዚ ልብና ከፊትና አምላኽ ክአትዎ ነሰናድዎ።

**ንልደት ክርስቶስ ምስ መን ኮይነ ክጽብዮ?**

ምስ ማሕበር ክርስቶስ ምስ ስድራና ምስ ቍምስናና ምስ ኩሎም ደቂ ሰብ ኮና ክንጽብዮ አሎና። ክርስቶስ ምእንቲ ኩሉ እዩ መጺኡ፣ ካብ ፍቕሩ ዝመጽእ የለን ኩልና ናቱ ኢና። ነዚ ምእንታና ዝተወለደ ክርስቶስ ሎሚ ኩልና ደቂ ሰብ ክንቅበሎ ናታትና ተራ የድልዮ። ጸልማት ተዓዊትሎም ንፍቕሪ ክርስቶስ ክርእዩ ከቢድዎም ዘለዉ ብርሃን ክርስቶስ ክርእዩ እንሰብኮም እንምጽኦም እንበስሮም ንሕና ኢና። ቅዱስ ጳውሎስ አምባሳደራት ልርስቶስ ኢኹም ይብለና። ንክርስቶስ ብግብርና ብዘረባና ብትዕግስትና እኮታ ብኸሉ ሕይወትና ክንምስክሮ አሎና።

ጸጋ ጥምቀት ዝተቐበልና ኩልና ነዚ ሓላፍነት እዚ ተቐቢልና ኢና። ክርስቶስ አብ ናብራና አብ ርክባትና አብ ኩሉ ክንምስክሮ ትሑዛት ኢና። ንሰባት ብመልክዎም ደቅመን ምኃኖም ነለልዮም ንሕና ብግብርና በቲ እንረእዮ ፍቕርን ቅንዕናን እምነትና ክምስከር ይግባእ። ቀዳሞት ክርስትያን ብሕይወቶም ክሰብኩ ስለ ዝኸአሉ ብዙሓት ክኣምኑ ክኢሎም። ሎሚ እምነት ዝሒሉ ካብ ንክርስቶስ ዘፍቅሩ ዝርሕቕዎ በዚሖም አለዉ ስለዚ ተለኣኽቲ፣ ዓደምቲ፣ ውሒድና አሎና።

ልደት ንኸልና ዝርኢ እዩ ኩልና ብርሃን ክርስቶስ ክንሳተፍ አፍደገ ዝኸፍት አጋጣሚ እዩ። ኩልና አብ አምላኽ ተመሊስና ሓዲስ ርክብ ምስ አምላኽን ሰብን ክንጅምር ዝሕግዘና ስለ ዝኸነ ንኸሉ ምስ ኩሉ ክነብዕል ይግባእ።

**ናይ መን ምጽአት ኢና እንጽብ ዘሎና?**

ብርግጽ ነቲ ቅድሚ ዘመናት ንኣና መሲሉ አብ መንጎና ናይ ዝሓደረ አምላኽ ወልደ እግዚአብሔር ዝመጸሉ ክንዝክር ንሰናዶ አሎና። እንተ ኸነ ካልእ ምጽአት እውን አሎ እንጽብዮ። ብዛዕባ ምጽአት አምላኽ ክንዛረብ ከሎና ሰለስተ ምጽአታት ክንዝክር ንኸእል።

- **፩ዮ ምጽአት** ኢየሱስ ወዲ አምላኽ አብ ቤተልሔም አብ መብልዕ እንስሳ ዝተወልደሉ ንዝክር። አብዚ ትሰብእቲ ወዲ አምላኽ ብዝያዳ ዘኪርና ነብዕሎ። ፍቕሪ አምላኽ ከማና ኮይኑ ገሊጹልና ስለዚ ነዚ ዝሓለፈ ምጽአቱ ዘኪርና ነቲ ዝተገብረልና እናዘከርና ንርእስና ዘሎናዮ ኩነት ርኢና ንሕደስ።

- **፪ይ ምጽአት** ናይ ክርስቶስ ኣብ መወዳእታ ዓለም ብግርማን ብዓቢይ ኃይልን ስልጣን ክመጽእ ንጽብ ኣሎና። ክርስቶስ ብግርማ መለኮት ንሕና ኸአ ግብርና ሒዝና ኣብ ቅድሚያ ኣምላኽ እንቐመሉ ንጽብ ኣሎና። ንመዓልቲ ፍርዲ ዝገበርናዮ ኩሉ እንሕተተሉን እንፍረደሉን ንጽብ ኣሎና። ዳግማይ ምጽአት ጎይታ ንብሎ።
- **፫ይ ምምጻእ፡** ኣምላኽ ዕለት ዕለት ኣብ ሕይወትና ይመጽእ። ኣብዚ ኣበናይ እዋን ከመይ ተመሲሉ ከም ዝመጸና ክንስተውዕል ይግብኣና። ነቲ ኣብ መዓልታዊ ሕይወትና ዝገነፈና ከምቲ ኣምላኽ ዝደልዮ ገርና እንተ ፈጸምናዮ ንኣምላኽ ተቐቢልናዮ ማለት እዩ። ንኣብነት ንጽጉም ዝመጸና እንተ ሓገዝና፡ ንብኡስ እንተ ዓረፍና፡ ንሕሙም እንተ በጸሕና፡ ንዝበደለና ይቕረ እንተ በልና ንኣምላኽ መጺኡና ተቐቢልናዮ ኣሎና ማለት እዩ። ክርስቶስ ኣብ መስዋዕቲ ቅዳሴ ክንጎተፍ እንከሎና ከምኡ ንኹሎም ምስጢራት ክንቅበል እንከሎና ኣባና መጺኡ ይሓድር።

ጣዕምን ምስጢርን ልደት ርኣና ክንክእል ጊዜ ንውሰድ። ጊዜ ወሲድና ክነስተንትን ንርእስና ክንሓትት ከምኡ ምስጢር ልደት ክነስተንትን ጽምዋ ክንመርጽ ኣሎና። ዓለምና ጫውጫውታ ዝበዝሐ ስለ ዝኾነ ዝተፈላለየ ድምጺ ስለ ዘምጽእ ድምጺ ኣምላኽ ክነለሊ መልእኽቲ ኣምላክ ክንሰምዕ ኣብ ጽምው ዝበለ ቦታ ንኣምላኽ ክንዛረቦ ክነዕልሎ ይግብኣና።

ልደት ብስራት ዘምጽእ ኣጋጣሚ እዩ፤ ኣብ ጸልማት ዝነበሩ ዝነበሩ ደቂ ሰብ ብርሃን ሰላም ምሕረት ተበሲሮም። መልእኽቲ ሰማይ እናዘመሩ ምስጢር ልደት ክርስቶስ ነጊሮም፡ “መድኃኔ ዓለም ተወሊድልኩም ኣሎ” እናበሉ ኣበሲሮም። ነዚ ዓቢ ብስራት ሎሚ ከምብሓድስ ክንሰምዖ የድልየና ኣሎ። ሰብ ልቡ ተሸፊኑ ጸልማትን ብርሃንን ምፍላይ ስኢኑ ልቡ ዓዊሩ ኣሎ። ዓለምና ዓመጽ ግፍዒ ቅትለት ውግእ ስደት ሞት ማእሰርቲ ኮታስ ስቓይ ዘበለ ኩሉ በዚሕዎ ኣሎ ስለዚ ሎሚ ብስራት ወንጌል የድልዮ ኣሎ።

ልደት እምብኣር ኣብዚ ምስጢር ብዝተሓደስ ልቢ ክነብዕሎ ባብ ዝኸፍት እዩ። ንልደት መድኃኔና ብዓቢ ምስንዳው ክንጽብዮ ልብና ክንጽሕ ንኹሉ በደልና ክንሓድግ እዋ ኣብ ጎደና ድሕነት ክንምርኽ ንኹሉ ቂምታን በቐልን ሓዲግና ዳግም ኣብ ልብና ክውለድ ቦታ ልብና ነጣጥሓሉ።

**፬ ንዳግማይ ምጽአት ምስንዳው፡**

ኣብ ስርዓታትና ከምኡ ኣብ ኩሉ እነንብቦ ንባባትና ኣብዚ እዋን ብዛዕባ ዳግማይ ምጽአት ክርስቶስ እዮም ዘዘኻኻናና። ቅዱሳት መጻሕፍቲ ንዳግማይ ምጽአት ክርስቶስ፡ ንመወዳእታ ዓለም ይኹን ንናይ ነፍስወከፍና ግላዊ ሕይወት መወዳእታ ይኹን ክንቅረብ የዘኻኻናና። እቲ ቀንዲ ክንሰናደዎ ዝግብኣና ንግላዊ ሕይወትና ብዝርኢ ምስንዳው እዩ። ነፍስወከፍና ካብዛ እንነብራ ዓለም ክንሓልፍ ስለ ዝኾና ክንሰናዶ ተቐራብና መብርሃትና ሒዝና ክንጸንሕ እዩ ዝድለ ዘሎ። ዕለቱ ኣና ዘይንፈልጥ እምበር ሓንቲ መዓልቲ ክንጽዋዕ ኣና።

ኢሳያስ ነቢይ ነዚ ኸዘኻኻኸር እንከሎ “ንዑናይ ናብ እምባ እግዚአብሔር፡ ናብ ቤት ኣምላኽ እስራኤል ንደይብ” (ኢሳ 1:3) ይብል። ንኣና ኢየሱስ እቲ ሓቀኛ ቤተ መቐደስ ኣምላኽ እዩ። በዚ ምኽንያት ሰውነት ክርስቶስ ዝኾነት ማሕበር ክርስትያን ምስ ክርስቶስ ምስቲ ርኣሳ ዝኾነ ተወሃሂዳ ቤተ መቐደስ ኣምላኽ ትኸውን። ኣብኡን ምስኡን ክንኸይድ “ምኽንያቱ ንሱ ፍቓዱ ከምህረና እዩ፡ ንሕና ኸአ ኸም ፍቓዱ ኸነብር ኣና” (ኢሳ 1:3)። ኣብዚ ጉዕዞ ንግደት ዝኾነ ሕይወትና ነቲ መገዲ ክሕብረና እዩ። እቲ ንኣኡ ክንረኽበሉ እንኽእል መገዲ እናመርሐ ኣብ መወዳእታ መዓልቲ ኣብዚ ምድሪ ክንረኽቦ ክሕብረና እዩ።

**ዳግማይ ምጽአት ኣብ ትምህርቲ ወንጌል፡**

ሓዲስ ኪዳን ብዛዕባ ዳግማይ ምጽአት ደጋጊሙ እናነገር ንምጽአት ኢየሱስ ከመይን ምኣስን ምዃኑ ብዘየገድስ ክንሰናዶ ይነግረና። እቲ ኣብ ቤተልሔም ዝተፈጸመ ቀዳማይ ምጽአት ነዚ ዳግማይ ምጽአት ክንሰናዶ ይሕግዘና። ክንቅረብ ክንዝክር መጠንቀቓታ የድልየና እዩ። ምኽንያቱ

ብሓደ ወገን ብዛዕባ ከመይን ምእስን ብኸመይን ነዚ ምድራዊ ሕይወት ከምእንሓድጎ ክንሓስብ ኣይንደልን ኢና። እንተ ኹን እዚ ሓቂ እዩ ሓደ መዓልቲ ክንሓልፍ ኢና። ሓደ ርግጽ ዝኾነን ነገር ብምሉእ ክንክሕዶ ዘይንኸእል ነገር እንተሎ ሓደ መዓልቲ ካብዚ ዓለም ከም እንሓልፍ እዩ። ብዙሓት ኣለዉ ከይሞቱ ዝፈርሑ ወላ እውን ብዛዕባ ሞት ክዕለል ዘይፈትዉ። እንተኹን ብዛዕባ ናይ መወዳእታ ዓላማ ሕወትና ክንሓስብ ግድን እዩ። ብዙሓት ንሞት ንኸልኡት እዮም ዝህብዮ። ዘንጊዖም ከይሓሰቡላ እንከለዉ ሞት ብሃንደበት ትመጽኦም። ማቴዎስ ወንጌላዊ ብኸምዚ ይገልጽ “ከምቲ ብዘመን ናኅ ዝኾነ ምጽኣት ወድሰብ ከኣ ኸምኡ ክኸውን እዩ። ኸምቲ ብቕድሚ ማይ ኣይኒ ዝነበረ ቕንያት ክሳብ እታ ናኅ ኣብ መርከብ ዝኣተወላ መዓልቲ ኺበልዑን ክሰትዩን ኬውስቡን ኬዋሰቡን ዝጸንሑ እሞ ማይ ኣይኒ መጺኡ ንኹሉ ኸሳብ ዘጥፍእ ዘይፈለጡ ምጽኣት ወድሰብ ከኣ ከምኡ ክኸውን እዩ. . . . እምብኣር ጎይታኹም በየነይቲ መዓልቲ ኸም ዝመጽእ ኣይትፈልጡን ኢኹም እሞ ንቕሑ” (ማቴ 24:37-43) ይብል። ኣብ ናይ ዓለም ነገራት ኣድሂብና እንክሎና ከይተሰናዶና ኣዋጅ ሞት ከይመጸና ክንዝክር ክንሓስቡ እሞኑ እዩ። ኣነ ሎሚ ሞት እንተ ትመጽኣኒ ከመይ ኮይነ ምጸናሕኩ ኢልና ሕልናና ክንሓትት እሞ ሕይወትና ክንርኢ። ከመሎኹ ምባል ንሰብ ሕይወቱ ክቕይር ይሕግዞ ኣብ ልቡ ክምለስ ዕድል ይህቦ እሞ ከመሎና ኢልና ኣብ ርእስና ተመሊስና ሎሚ ከም መወዳእታ መዓልቲ ሕይወትና ገርና ሓሲብና ንምጽኣት ጎይታ ብምስንዳው ነጸበዮ።

ሎሚ እሞን ብፍላይ ኣብዚ ዓዲ እንርከብ ጊዜ የብልናን ሰብ ብኹሉ ተወጢሩ ሓንቲ ጊዜ የብሉን ምእንቲ ርእሱ ይኹን ምእንቲ ኸልኡት ጊዜ ሓጽርዎ ክጎዱ ንርኢ ኣሎና። ብናይ ዓለም ኣረከእያ ምናልባት እቶም ጊዜ ዘይብሎም ኣብ ሃብቲ ምድላብ ዕዉታት ክኹኑ ይክኣል እዩ። ኣብ ሓዳሮም እውን ጽቡቕ ሓዳር ክህልዎም ይክኣል እዩ። ኣብ ሕይወቶም ብዙሕ ዘደንቕ ተመክሮ ክህልዎም ይክኣል እዩ። እንተ ኹን ኣብ መወዳእታ ነቲ ብዘይመጠን ኣገዳሲ ጉዳይ ሕይወቶም ስንድዋት ከይኮኑ ይክኣል እዩ። እቲ ሕቶ ሕጂ ኣብዚ እሞን ክሳብ ክንደናይ ስንድው እዩ ኣነ ምባል እዩ። ኣምላኽ ኣብዛ ሰዓት እንተ ዝመጸኒ ከመይ ምጸናሕክዎ ኢልና ክንሓስብ እሞ ከም ዝመጸና ገርና ክንሰናዶ ኣሎና።

ምናልባት ብዙሕ ክጭነቕ የብለይን ብዙሕ ሕክምና ተራእዮ እዩ ሓንቲ ጸገም የብለይን ሓኪም ልቢ ናይ ሓደ መንእሰይ እዩ ዘሎካ ኢሉኒ ልበይ፣ ደመይ፣ ኮሎስትሮል ኩሉ ጽቡቕ ኣሎ፣ ልዕሊ ኹሉ ኸኣ ጌና እንድየ ዘሎኹ ንዓለም ዘይጠዓምኩሉ ኢልና ንሓስብ ኢና። እንተ ኹን ክንደይ መንእሰይ እዮም ኣብ ሸዊት ዕድሚኦም ክቕዘፉ እንርኢ ዘሎና፣ ንብዙሓት ሞት ንኸልኡት እያ ኣብዛ እሞን ኣብዚ ቤተ ክርስትያን ዘሎና ንርእሱ/ሳ ሞት ክትመጽ ዝሓስብ የብልናን፣ ሞት ንሸማገለታት ንዝሓመሙ ጥራሕ ከምእተመጽእ እንሓስብ ውሑዳት ኣይኮናን።

ኣብ ገለ እሞን መጠን ጻዕቂ ስራሕ ዘሎና መጠኑ ዝሓሸና ኮይኑ ይስምዓና እዩ። “ሰይጣን ነቶም ስራሕ ዘይብሎም እዩ ስራሕ ዝረኽቡሎም” ከም ዝብሃል እዩ። ንሕና ግን ሎሚ ጽባሕ ድሕሪ ጽባሕ ንዓመታ ንመጻኢ ንደቅና ኢልና ሃንፍነፍ ክንብል ንርኣ ኣሎና፣ እንተኹን ብዛዕባ መጻኢና ሓሲብና ንፈልጥዶ? መጻኢና ምስ ኣምላኽ ሓሲብናሉ ንፈልጥዶ? ነዚ ኣብ ቅድሚ ኣምላኽ ምቕምና ምስንዳው ገርናሉ ንፈልጥዶ?

ብርግጽ ንመዓልታዊ ሕይወትና ንመነባብሮና ንስድራና ክንሰርሕ ግድን እዩ ግን ነታ ናይ መጨረሻታ መጸዋዕታ ክንሰናዶ ኣሎና፣ ምኽንያቱ እዚ መሰረታዊ ሓቂ ሕይወትና እዩ። ነዚ እንተ ዘንጋዕና ኩሉ ግዝያዊ ዓወታትና ጥፍኣትና እዮም ዝሕብሩ። ኣብዚ ኣብ ወንጌል ማርታን ማርያምን ዝብሃላ ክልተ ኣሓት ንዘክር (ሉቃ 10:38-42)። ማርታ ብዛዕባ ጽቡቕ ነገራት ትሰህር ትግደስ ነራ፣ ንኸልኡት ክተገልግል ትጽዕር ነራ፣ ማርያም ግን ካብ ዘይውስድ ሠናይ ግደ ኃርያ” ዝብል ነንብብ ምኽንያቱ ንሕይወታ ትርጉም ዝህቦ ምስቲ ቃል ሕይወት ዝኾነ ተወሃሂዳ። እዚ ማለት ከኣ ናብራ እዚ ዓለም ነቲ ቀንዲ ምስ ኣምላኽ ዘሎና ርክብ ክዕብልሎ የብሉን ማለት እዩ።

ማቴዎስ “ብዓል ቤት በየነይቲ ኸፍሊ ጊዜ ናይ ለይቲ ሠራቕ ከም ዚመጽእ እንተ ዚፈልጥ ምነቕሐ ነይሩ፣ ቤቱ ኸትኳዓት ኣይምኃደጋን፣ እምብኣርከስ ንስኻትኩምውን ወዲ ሰብ ብዘይ ሓሰብኩምዎ ሰዓት ኪመጽእ እዩ እሞ ተዳሊኹም ንበሩ” እናበለ ክንሰናዶ ከምዘሎና ይነግረና። ብሓደ ወገን መዓልቲ ሞትና ዘይምፍላጥና ጽቡቕ እዩ ንፈልጥ እንተ ንኸውን ብፍርሕን ሻቕሎትን

ክንድዚ መዓልቲ ሰዓት ተሪፍኒ እናበልና ዓቕልና መጽብብና። ብኻልእ መወዳእታና እንተ ንፈልጥ ክሳብ መወዳእታ ተጸቢና ኣብተን መወዳእታ ንኹሉ ምቕየርና ንብል ንኸውን፡ እንተ ኹን ብኻልቲኡ ከምኡ እንተ ዝኸውን ዓለምና ከቢድ ክትነብሮ ምኹን። እቲ ቕምነገር ተሰናዲኻ ምንባር እዩ። “ጎይታኹም በየጎይቲ ሰዓት ከምዝመጽእ ኣይትፈልጡን ኢኹም እሞ ተሰናዲኹም ጽንሑ”።

**ንዳግማይ ምጽኣት ከመይ ኢልና ክንሰንዶ?**

ቅዱስ ጳውሎስ መልሲ ይህበና “ለይቲ ሓሊፋ መዓልቲ ቐሪባ እያ፡ ስለዚ ግብሪ ጸልማት ካባና ደርቢና አፅዋር ብርሃን ንልበስ” (ሮሜ 13:12)። ብርግጽ ኩልና ዘይንኸሕዶ ኣብ ሕይወትና ኩልና ግብሪ ጸልማት ኣሎና፡ እንገብሮ ነገራት፡ እንብሎ፡ እንሓስቦ፡ ንድለታትና ስምዒታትናን ኢልና ካብ ዝነአሰ ክሳብ ዝዓበየ ክነርዊ ኢልና ኣብ ንኣይ ጥራሕ ይጥዓመኒ ዝብል ተመስሪትና እንገብሮ፡ ሰዓት ጌጋ ከም ዘለዉ ክፈልጡ ኣይንደልን ምኽንያቱ ክፋእ ገሮምኒ እዮም ብኻልእ ባዕሎም ይፈልጡ ኣይግድሱንን እዩ እናበልና ኣብ ሕይወትና መንፈስ ኣምላኽ ዝርጣቆ እናገበርና ንነብር።

ነዚ ሓዲግና ዝኾነ ቅድመ ኩነት ዘይብሉ መወዳእታ ዘይብሉ ፍቕሪን ርክብን ምስ ኣምላኽን ኣብ ነነድሕድና ክንፈጥር ይግብአና። ንኣምላኽ ከመይ ገርና ከምእንረኽቦ ክንምሃር ኣሎና፡ ንኢየሱስ ኣብ ነፍሲ ወከፍ ሰብ ክንረኽቦ፡ ኣብ ኩሉ ተመክሮታትና ኣብ ኩሉ ስራሕና ንኢየሱስ ከመይ ገርና ከም እንረኽቦ ክንምሃር ኣሎና። ኹሉ ሰብ ብኣርኣዶ ኣምላኽ ዝተፈጥረ ስለ ዝኾነ ክነኽብር ክነፍቅር ይግብአና። ንሰዓት ከም ርእስና ክነፍቅር ይግብአና፡ ከምቲ ኢየሱስ ዘፍቅሮ ገርና ክነፍቅር ይግብአና።

ኣብ ሕይወትና ኣብ ግብርና ኣብ መዓልታዊ ሕይወትና ብመንፈስ ኢየሱስ ተመሊእና እንነብር እንተ ኹና ተሰናዲና ኣሎና ማለት እዩ። ከምዚ ኮና እንነብር እንተ ኹና እንታይ ከምዝኸውን እንታይ ከምዝመጽእ ኣይክንቐቐልን ኣና። ኣብዚ ሕጂ ዘሎናዮ ነቶኸር፡ ኣብዚ ሕጂ ዘሎ እዋን እንህቦ መልሲ ኣብ ሓቂ ኣብ ርትዒ ዝተመስረተ ይኹን፡ እቲ መጻኢ ባዕሉ ክምልሶ እዩ። ከምዚ ኢልና እንተ ነበርና ኢየሱስ ምኣስ ከምዝመጽእ ኣየፍርሓናን እዩ። መዓልቲ ሞትና እውን ከይከፍርሓናን እዩ። ቦቲ ንሱ ዝደልዮ እናተጎዓዝና እንተ መጻእና ኣይ ክንፈርሕን ኣና ምኽንያቱ “ዓርከይ ንዓ፡ ሕጂ ክጽውዓካ እደሊ ኣሎኹ። ምላኽ እቲ መወዳእታ ዘይብሉ ሕይወተይ ክሳተፍ እደሊ ኣሎኹ” ክብለና እዩ። ብወገና ኸአ “እወ ጎይታይ ሰንድው እየ፡ እዚ ኹሉ ጊዜ ንኣኻ እናተጸብኹ እየ ነረ” ክንብሎ ኣና። ሽዑ እቲ ርክብና ናይ ክልተ ጓኖት ዘይኮነ ናይ ክልተ ናይ ነውሕ ጊዜ ኣዕሩኽ ክኸውን እዩ።

ዘመነ ምጽኣት እምብኣር ነቲ ቅድሚ ክልተ ሽሕ ዓመት ኣብ መንጎና ናይ ዝሕደሮ ዝኸሪ ልደት መድኃኒናን ናይ ዳግማይ ምጽኣት ብግርማ መልእኮት ንኸንሰናዶ ዝሕግዘና ቅዱስ እዋን እዩ። ሎሚ ንተዓወት ኢልና ኩልና ኣብ ምቕባል ጎይታ ንንዩ ልብና ነንጽሕ ሕይወትና ንኣድስ ፍቕርን ሕውነትን ኣቐዲምና ልብና ሓዳርና ስድራና ናብራና ብምልኡ ንክርስቶስ ክቕበል ክፉት ንግበሮ።

ንልደት ክርስቶስ ልዕሊ ኹሉ ዝተጸበየትን ንኣኡ ዝኸውን ሕይወት ዘሰናደውት ማርያም እያ። ኣብ ከርሣ ሃዲሩ ልደቱ ክትጽብ እንከላ ድሮ ማኅደር ኣምላኽ ስለ ዝኾነት ተቐዲሳ እያ። ሎሚ ካብኣ እንደልዮ ጣዕሚ ልደት ወድኺ ክኣስተማቕርና ክንክእል ልብና ሕይወትና ክነሰናዱ ሓግዝና ንበላ። ናይ ሎሚ ምስንዳውና ንድላይ ወዳ እናገበርና ንጸበዮ ሽዑ ሰላም ድሕነት ኩሉ እንደልዮ ክውሃበና እዩ።

ሠናይ ምስንዳው ንምጽኣት ጎይታ ይግባረልና።

ኣባ ንጉሠ ፍሥሓ